

## رسول اللہ صلی اللہ علیہ وسلم کی ایک دعا

(مشکوٰۃ المصابیح حدیث: ۱۰۲-۱۰۳)

عن أنس رضی اللہ عنہ قال: کان رسول اللہ صلی اللہ علیہ وسلم  
یکثر أن یقول: یا مقلب القلوب، ثبت قلبی علی دینک - فقلت: یا نبی  
اللہ، آمنا بک وبما جئت به - فهل تحاف علينا؟ قال: نعم، إن القلوب  
بین أصبعین من أصابع اللہ . یقلبها کیف یشاء -

”حضرت انس رضی اللہ عنہ سے روایت کہ رسول اللہ صلی اللہ علیہ وسلم بالعموم یہ فرمایا کرتے تھے:  
اے دلوں کے پھیرنے والے، میرا دل اپنے دین پر جمادے۔ (ایک دن میں نے یہ سنا تو) پوچھا: یا  
نبی اللہ، ہم آپ پر اور آپ جو (ہدایت) لائے ہیں، اس پر ایمان رکھتے ہیں۔ کیا آپ ہمارے بارے  
میں کوئی اندیشہ محسوس کرتے ہیں۔ آپ نے فرمایا: ہاں، (ہمارے) دل اللہ کی انگلیوں میں سے دو  
انگلیوں کے بیچ میں ہیں۔ وہ انھیں جیسے چاہتا ہے، پھیر دیتا ہے۔“

### لغوی مباحث

ثبت قلبی: میرے دل کو جمادے۔ دل کو جانے سے تلون اور عدم اعتماد کی کیفیت کا خاتمہ مراد ہے۔

هل تخاف علينا: کیا آپ ہمارے بارے میں اندیشہ رکھتے ہیں؟ یہ جملہ روایت میں بے محل ہے۔ اصلاً سوال یہ ہونا چاہیے تھا کہ کیا آپ اپنے بارے میں اندیشہ رکھتے ہیں؟ اس لیے کہ دعا کے الفاظ سے واضح تھا کہ آپ نے اپنے لیے دعا کی ہے۔ لیکن صحابی رضی اللہ عنہ نے دعا کے الفاظ کو تعلیم کے لیے بولے گئے الفاظ سمجھا ہے اور اسی کے مطابق یہ سوال کیا ہے۔ خوف کا لفظ امکانی خطرے کے لیے بھی آتا ہے۔

إن القلوب بين الأصبعين من أصابع الله: بے شک دل اللہ کی انگلیوں میں سے دو انگلیوں کے بیچ میں ہیں۔ یہ دل پر اللہ تعالیٰ کی گرفت کی لفظی تصویر ہے۔ اس سے اللہ تعالیٰ کے لیے انگلیاں ثابت کرنا محض سوئے فہم ہوگا۔

## متون

صاحب مشکوٰۃ نے یہ روایت ترمذی سے لی ہے۔ اس میں ایک دعا بیان ہوئی ہے جو نبی صلی اللہ علیہ وسلم اکثر کیا کرتے تھے۔ زیر بحث متن حضرت انس رضی اللہ عنہ سے مروی ہے۔ لیکن اپنے اپنے مشاہدے کی روشنی میں یہی بات حضرت عائشہ رضی اللہ عنہا، حضرت ام سلمہ رضی اللہ عنہا اور بعض دوسرے صحابہ کے حوالے سے بھی کتب حدیث میں درج ہے۔ ان روایات میں موقع اور سوال و جواب کی تفصیل ظاہر ہے مختلف ہے۔ یہاں ان کی تفصیل بیان کرنا بے محل ہے۔ چنانچہ ہم نے متون کی یہ بحث صرف حضرت انس کی روایت کے طرق تک محدود کر دی ہے۔ اس روایت کے طرق میں کوئی قابل لحاظ فرق نہیں ہے۔ چند لفظی فرق ہیں۔ مثلاً اس روایت میں سوال کی نسبت متکلم کے صیغے میں ایک شخص یعنی حضرت انس رضی اللہ عنہ کی طرف ہے۔ لیکن ایک دوسری روایت میں 'فقلت' کے بجائے 'فقلنا' آیا ہے اور ابن ماجہ کی روایت میں 'فقال رجل' ہے۔ ابن ماجہ کا فرق کافی حیران کن ہے۔ اس لیے کہ زیر بحث متن اور ابن ماجہ کی روایت میں صحابی راوی حضرت انس رضی اللہ عنہ ہیں۔ لیکن دونوں میں سائل کی نسبت سے واضح تضاد ہے۔ مسند احمد کی ایک روایت میں صورت حال اس سے بھی زیادہ دلچسپ ہے۔ راوی نے سائل کی نسبت اس طرح کے تمام واقعات کو جمع کر کے خود سے صحابہ اور اہل بیت نبی کی طرف کر دی ہے۔ وہ بتاتے ہیں: 'فقال له أصحابه وأهله'۔ یہ نسبت ایک واقعے کی صورت میں درست نہیں ہو سکتی۔ اس کی وجہ یہ ہے کہ اس دعا سے متعلق تمام روایات سے صحابہ اور امہات المؤمنین کے ایک ہی جگہ جمع ہونے کا امکان بھی سامنے نہیں آتا۔ سوال کے جملے میں زیر بحث متن میں آپ کی نبوت اور قرآن پر ایمان کا ذکر ہوا ہے۔ ایک روایت میں اس پر زور دینے کے لیے 'صدقناك' کا اضافہ ہوا ہے۔ نبی صلی اللہ علیہ وسلم کے جواب کے جملے میں بھی کچھ معمولی اختلافات روایت ہوئے ہیں۔ ایک روایت میں 'بين أصبعين من أصابع الله' کی جگہ 'بید اللہ' آیا ہے۔ اسی طرح زیر بحث متن میں 'يقلبها' کے بعد 'كيف يشاء' کا اضافہ ہے۔ اس روایت کے دوسرے متون میں بالعموم یہ اضافہ نہیں ہے۔ اس روایت کے ایک متن میں

## معنی

نبی صلی اللہ علیہ وسلم نے اس روایت میں اللہ تعالیٰ کے مخاطب کے لیے مقلب القلوب، کی ترکیب اختیار کی ہے۔ شارحین نے اس کا مطلب یہ بیان کیا ہے کہ دل پر طاری ہونے والی اطاعت، معصیت، حضوری اور غفلت کے غلبے کی حالتیں اللہ تعالیٰ کی طرف سے ہوتی ہیں۔ چنانچہ نبی صلی اللہ علیہ وسلم نے اسی کے پیش نظر اللہ تعالیٰ سے دین پر ثبات کی قلبی حالت کی دعا کی ہے۔ اس روایت میں اللہ تعالیٰ کی طرف جس عمل کی نسبت کی گئی ہے، ان الفاظ سے اس کے اسباب و وجوہ اور نوعیت واضح نہیں ہوتی۔ قرآن مجید میں اس حوالے سے دو مقامات محل غور ہیں۔ ایک سورہ بقرہ میں 'ختم اللہ علی قلوبہم' والی آیت اور دوسرے سورہ آل عمران میں تعلیم کی گئی: 'ربنا لا تزغ قلوبنا بعد اذ ہدیتنا' کی دعا ہے۔ ختم قلوب کی حقیقت یہ ہے کہ اللہ تعالیٰ حق سے مسلسل روگردانی کی سزا کے طور پر آدمی سے حق کی قبولیت کی صلاحیت ہی چھین لیتے ہیں۔ چنانچہ آخرت کے معاملے میں اندیشہ رکھنے والے لوگ کبھی اس ڈھٹائی میں مبتلا نہیں ہو سکتے کہ انہیں اتنی بڑی سزا دے دی جائے۔ لیکن بہر حال اس دعا سے دل کی حالت میں اللہ تعالیٰ کی طرف سے کی گئی ایک تبدیلی کی نوعیت واضح ہوتی ہے۔ سورہ آل عمران میں سکھائی گئی دعا ایک خاص محل میں آئی ہے۔ محولہ آیت سے متصل پہلے متشابہ آیات کی تاویل میں الجھنے کی آفات پر تنبیہ کی گئی ہے۔ اس کے بعد صحیح رویے کو واضح کیا گیا ہے۔ اور اسی ضمن میں صحیح رویہ اختیار کرنے والوں کی اس دعا کا ذکر ہوا ہے۔ مولانا امین احسن اصلاحی نے اپنی تفسیر میں اس دعا کی حقیقت واضح کرتے ہوئے لکھا ہے:

”یہ را سخین فی العلم کی دعا ہے جس سے اس امر کا اظہار ہو رہا ہے کہ وہ اپنے دین کے معاملے میں اتنے بے پروا نہیں ہیں کہ خواہ مخواہ شکوک اور شبہات کو بلاوے بھیج کر بلائیں اور اپنے ایمان اور اسلام کو خطرے میں ڈالیں۔ بلکہ وہ اپنے ایمان کی سلامتی کے لیے برابر اپنے پروردگار سے دعا کرتے رہتے ہیں کہ دین میں ان کے جمے ہوئے قدم اکھڑنے نہ پائیں اور جب فتنوں کی یورش ہو تو خدائے وہاب اپنے پاس سے ان کے لیے وہ روحانی کمک بھیجے جو ان کے لیے ثبات قدم کا ذریعہ بنے۔“ (تدبر قرآن ۳۲/۲)

خطرے دو ہیں۔ ایک یہ کہ خود ہمارے دل کی ٹیڑھ پوری طرح دور نہ ہوئی ہو اور یہ بات کسی آزمائش کے موقع پر ہمیں گمراہی کی راہ پر لے جائے اور ہم نے جو سمجھا، سیکھا اور کیا ہے سب اکارت چلا جائے۔ دوسرے یہ کہ جن و انس کے شیاطین ہماری ایمانیاں اور ہمارے دینی امور کے بارے میں ہمارے قلبی اور عملی ثبات کو متزلزل کرنے کے لیے شکوک و شبہات پیدا کرتے رہتے ہیں۔ اس صورت حال کا مقابلہ کرنے کے لیے ہمیں خدا کی مدد کی ضرورت پڑتی ہے۔ اس دعا میں اسی مدد کے

لیے درخواست کی گئی ہے۔ نبی صلی اللہ علیہ وسلم کا اپنے لیے یہ دعا کرنا اس صورت حال کی خطرناکی کو واضح کرتا ہے۔  
تقدیر کے باب میں یہ روایت ایک مختلف پہلو سے آئی ہے۔ تقدیر کے لفظ سے عام طور پر پہلے سے طے شدہ معاملات مراد ہوتے ہیں۔ یہ روایت اس پہلو سے اس باب میں درج نہیں کی گئی ہے۔ تقدیر کا لفظ اللہ تعالیٰ کی طرف سے روزمرہ کے معاملات میں نئے فیصلوں کے لیے بھی استعمال کیا جاتا ہے۔ یہ فیصلے نعمت و نعمت، دونوں پہلوؤں سے ہوتے ہیں اور یہ روایت اسی پہلو سے اس باب کا حصہ بنی ہے۔

## کتابیات

ترذی، رقم ۲۱۲۴-۳۵۲۲-۳۵۸۷-ابن ماجہ، رقم ۳۸۳۲-احمد، رقم ۱۱۶۹۷-۱۳۲۸۴-۱۷۱۷۸-۲۴۰۸۳-۲۵۶۰۲۔  
۲۵۹۸۰-۲۶۱۳۹-ابن حبان، رقم ۹۴۳-مستدرک، رقم ۱۹۲۶-۱۹۲۷-۳۱۴۰-۳۱۴۱-۷۹۰۷-سنن الکبریٰ،  
رقم ۷۷۳۷-مصنف ابن شیبہ، رقم ۲۹۱۹۶-۳۰۴۰۵-مصنف عبدالرزاق، رقم ۳۱۹۸-مسند ابویعلیٰ، رقم ۲۳۱۸۔

## دل کا اضطراب

عن ابی موسیٰ رضی اللہ عنہ قال : قال رسول اللہ صلی اللہ علیہ وسلم : مثل القلب کریشة بأرض فلاة یقلبها الريح ظهرا لبطن۔  
”حضرت ابو موسیٰ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: دل کی مثال وسیع میدان میں پڑے ہوئے پرکی ہے جسے ہوائیں اوپر نیچے پلٹاتی رہتی ہیں۔“

## لغوی مباحث

ریشة: پر، پرندوں کے ٹوٹے ہوئے پروں کا ہوا کے دوش پر اڑتے پھرنا ہمارا عام مشاہدہ ہے۔ یہاں یہی پر مراد ہے۔  
أرض فلاة: اس میں 'أرض' کا لفظ تنوین کے ساتھ بھی روایت ہوا ہے اور بغیر تنوین کے بھی۔ تنوین کی صورت میں 'فلاة' صفت ہوگا اور 'أرض' موصوف اور بغیر تنوین کی صورت میں یہ ترکیب اضافت کی ہوگی۔ 'فلاة' کے معنی ایسا کھلا میدان ہے جس

میں روئیدگی نہ ہو یعنی ایک چٹیل میدان۔ یہاں ارض کے ساتھ فلاة کے اضافے سے تیزی کے ساتھ الٹتے پلٹتے پر کے تصور کو نمایاں کرنا ہے۔

ظہر البطن: کمر سے پیٹ کے بل۔ یہاں بر بنائے قرینہ بطننا لظہر (پیٹ سے کمر کے بل) حذف ہے۔ یعنی ہوا کبھی پر کو سیدھا کر دیتی ہے اور کبھی الٹا۔ رہا یہ سوال کہ ظہرا کا نصب کس بنا پر ہے تو اس کے تین جواب ہیں۔ ایک یہ کہ یہ ضمیر مفعول ہا کا بدل بعض ہے۔ دوسرا یہ کہ یہ مفعول مطلق محذوف کی صفت ہے۔ تیسرے یہ کہ یہ حال ہے۔ ہمارے نزدیک بدل کی توجیہ سادہ بھی ہے اور عبارت کے مدعا کے قریب بھی۔

## متون

یہ روایت ایک مختصر جملے پر مبنی ہے۔ روایات سے معلوم ہوتا ہے کہ نبی صلی اللہ علیہ وسلم نے دل کے تلون کو دو مثالوں سے بیان کیا ہے۔ ایک مثال تو زیر بحث متن میں ہے۔ دوسرے متن کے الفاظ حسب ذیل ہیں:

قال رسول الله صلى الله عليه وسلم ”رسول الله صلى الله عليه وسلم نے فرمایا: قلب کونام ہی إنما سمى القلب من قلبه إنما مثل اس کے (رنگ) بدلنے کی وجہ سے دیا گیا ہے۔ دل کی القلب كمثل ريشة معلقة في أصل شجرة مثال تو بس اس پر کی ہے جو شاخ کی جڑ سے بندھا ہوا ہو يقلبها الريح ظهرا لبطن۔ (احمد، رقم ۲۷۸۵۹) اور اسے ہوا لٹتی پلٹتی رہتی ہو۔“

زیر بحث متن کی مختلف روایات میں اختلافات محض لفظی ہیں۔ مثلاً، ایک روایت میں مثل القلب کے بجائے إن هذا القلب آیا ہے۔ بعض روایات میں کریشة کی جگہ مثل ريشة اور كمثل ريشة کی تراکیب آئی ہیں۔ اسی طرح کچھ روایات میں يقلبها کے بدلے میں یقیمها کا فعل آیا ہے۔ ایک روایت میں صرف ارض ہے یعنی اس کے ساتھ کا فلاة لفظ نہیں ہے۔ ایک روایت میں یہ جملہ انتہائی اختصار کے ساتھ مثل القلب مثل الريشة يقلبها الريح کے الفاظ میں نقل ہوا ہے۔ اسی طرح بعض راوی اس روایت کے آغاز میں بھی إنما سمى القلب قلبا لتقلبه کا جملہ روایت کرتے ہیں۔ غرض یہ کہ اس روایت کے متون میں کوئی اہم فرق نہیں ہے۔

## معنی

یہ روایت اوپر والی روایت کے تسلسلے کی حیثیت سے اس باب کا حصہ بنائی گئی ہے۔ اصلاً اس روایت کے معنی تقدیر کی

بحث سے کوئی علاقہ نہیں رکھتے۔ نبی صلی اللہ علیہ وسلم اس روایت میں دل کے بارے میں یہ بتا رہے ہیں کہ اس پر مختلف حالتیں آتی رہتی ہیں اور اس تبدیلی کی صورت بسا اوقات وہی ہوتی ہے جو ہمیں میدان میں ہوا کے باعث تیزی سے کبھی الٹے اور کبھی سیدھا ہوتے پر کی نظر آتی ہے۔ دل بھی اسی طرح کبھی خیر اور خوبی اور کبھی شر اور برائی کی طرف مائل ہوتا ہے۔ کبھی اظہار بندگی و اطاعت کے احساسات سے سرشار ہوتا اور کبھی گریز و انحراف کے میلانات سے مملو ہوتا ہے۔ اس مثال میں ہواؤں کی تعبیر بھی بڑی بر محل ہے۔ دنیا کے مسائل، شیاطین جن و انس کے پھیلائے ہوئے جال، جذبات، خواہشات اور ضروریات کی افراط و تفریط یہ تمام عناصر دل کی دنیا کو زیر و زبر کرتے رہتے ہیں۔ دل ان آندھیوں کے مقابلے میں بعض اوقات اسی طرح بے بس ہو جاتا ہے جس طرح ہواؤں کے زور سے پلٹنیاں کھاتا ہوا پتا بے بس ہوتا ہے۔

دل یہاں ہماری شخصیت کے اس پہلو کی تعبیر کرتا ہے جس کے لیے طبیعت یا جذبات کے الفاظ بولے جاتے ہیں۔ ہماری شخصیت کے اس پہلو کی بنیادی خصوصیت انفعال ہے۔ یعنی متاثر ہونا اور اسی تاثر کے تحت رد عمل ظاہر کرنا۔ یہ اپنے محل پر ایک خوبی ہے۔ یہی چیز ہے جس کے باعث ہم اللہ تعالیٰ، نبی صلی اللہ علیہ وسلم، دین اور دین سے وابستہ مظاہر کے ساتھ ایک گہری وابستگی پیدا کر لیتے ہیں اور یہی چیز ہمارے دینی اعمال میں ایک حسن پیدا کرتی ہے۔ لیکن یہ متاثر ہونے کا عمل صرف خیر کے پہلو ہی سے نہیں ہوتا، بلکہ شر کے محرکات اور داعیات بھی ہمیں متاثر کرتے ہیں۔ اسی طرح یہی تاثر بعض اوقات غلو اور شدت کی طرف راغب کرتا اور بدعات کے تصنیف کرنے کا باعث بنتا ہے۔ معلوم ہوتا ہے کہ نبی صلی اللہ علیہ وسلم اس روایت میں انھی مضرتوں پر متنبہ کرنا چاہتے ہیں۔

## کتابیات

سنن ابن ماجہ، رقم ۸۸۔ احمد رقم ۲۷۸۵۹۔ ۱۹۲۵۸۔ مصنف ابن ابی شیبہ، رقم ۳۲۸۱۹۔ مسند البزار، رقم ۳۰۳۷۔ مسند الحارث، رقم ۲۰۔ مسند ابن الجعد، رقم ۱۴۵۰۔ مسند الشہاب، رقم ۱۳۶۹۔ السنہ ابن ابی عاصم، رقم ۲۲۷۔